



**ብዙሕ መስዋእት ዝተኸፈሎ ሃገራዊ ሓድነትና ዓቂብና.....**

ዝኸበርኩንን ዝኸበርኩምን ጉባኤኛታት፡

ብመጀመርያ እንቋፅ ብደሓን መጽኹም፤እንቋፅ ከአ ድሕሪ ናይ ዳርጋ ሓደ ዓመት ሓባራዊ ጉዕዞ ኣብ መስራቲ ጉባኤና ገጽ ንገጽ ኣረአአየና። ኣብ ቃልሲ ከምዝጸናሕና መጠን ብዙሓት ቅድሚ ሕጂ ብኣካል ዝተራኹብና ክንከውን ከለና፤ ገሌና ድማ ድማ ፈለማይና ኢና ንራኹብ ዘለና። ብዝኾነ እነሆ ሎሚ ዕላማ ኣራኹቡና ተኣኪብና ኣለና እም ጽቡቕ ሌላ ይግበረልና። ኣብዚ ኣድራሽዚ ምስ ሓርበኛታት ገዳይም ተጋደልቲ ብምርካብይ ከአ ዓቢ ክብሪ ከምዝሰማዓኒ ከይጠቐስኩ ክሓልፍ ኣይደልን።

ቅድሚ ናብ ካልእ ጉዳይ ምእታወይ፣ ኣገዳሲ ኮይኑ ስለዝሰማዓኒ፤ ገለ ምስጋና ክቕርብ ፍቕዱለይ። ብመጀመርያ ነቶም ደኸምና ከይበሉ፣ በቲ ኣብ ከምዚ ዝኣመሰለ መስርሕ ዝፍጠር ውረድ ደይብ ከይሰልከዩን ከይተዓናቕፋን ተስፋ ከይቆረጹን፣ ክዕውቱ ምኻርም ድማ ኣሚናምን ተኣማሚናምን፤ ብሓያል ወንን ብልዑል ተወፋይነትን ለይቲ ምስ መዓልቲ ሰሪሖም ኣብዚ ንክንበጽሕ ዘብቐዑና፤ ኣባላት ግዚያዊት መሰጋገሪት መሪሕነትን ኣባላት ናይተን ኣብ ትሕቲኣ ኮይነን ክሰርሓ ዝጸነሓን ሽማግሌታትን ልባዊ ምስጋና ይብጸኩም ክብል ይደሊ።

ንሳቶምውን እንተኾነ ብድሕሪኦም ኮይናም ኣጅኹም ኣጅና ዝብልዎም፣ ሓገዝ ክሕተቱ እንከለዉ ድማ ካብቲ ዝተሓተትዎ ንላዕሊ ዘበርከቱ ብጸት እንተ ዘይህልውዎም ከምዚ ዝኣመሰለ ዕውት ስራሕ ክሰርሑ ኣይምኻኣሉን ኔርም እሞ ንኹሉኹም፣ ኣብዚ ብኣካል እትርከቡን፣ ብዝተፈላለዩ ምክንያታት ክትርከቡ ዘይከኣልኩምን ኣባላት ናይዚ ዝምስረት ዘሎ ውድብ ልዑል ምስጋናይ ይብጸኩም። እዚ ድማ መርኣያ ናይቲ ኣብ ነብሲ ወከፍ ኤርትራዊ ዝርከብ ሓያል ሃገራዊ ስምዒትን ሓላፊነታዊ መንፈስን ሃገራዊ ሓልዮትን እምበር ካልእ መግለጺ ኣለዎ ክብል ዝኸእል ኣይመስለንን። ብርግጽ ከአ ኤርትራዊ ሃገራዊነት መሰረት ናይ ኤርትራዊ ሓድነትን ዋሕስ ቀጻልነት ናይ ናጻን ልዑላዊትን ኤርትራ እዩ ክብል ይደፍር ። በዚ ሓያል እምነትዚ ተደሪኽና ከአ ኢና ንኤርትራዊ ሃገራዊነት ከም ቀንዲ መለሊይናን እቲ ፍጹም ኣብ ዋጋ ዕዳጋ ዘይነእትዎ መትከልን፤ መሰረት ናይዚ ናይዚ ንምስርቶ ዘለና ሓድሽ ውዳቤ ጌርና ተበጊስናን ነዊሕ ተግዒዘናን ኣብዚ ከአ በጺሕናን ዘለና። ነዚ ጽኑዕ እምነትዚ ሓዝና ከአ ክንዕውት ምኻንና ዘጠራጥር ከምዘይኮነ ታሪኽና ባዕሉ ህያው ምስክር እዩ። እቲ ምንታይ፣ እዛ ሎሚ ንሕበነላን ሓርነት እውን ከነክብላን ንቃለሰላ ዘለና ነጻን ልዑላዊትን ኤርትራ ውጽኢት ናይዚ ኤርትራዊ ሃገራዊነትን ኣብ ክሊኡ ዝተረጋገጸ ኤርትራዊ ሃገራዊ ሓድነትን፤ እቲ ሓድነትዚ ዝፈጠር ሓያል ቅልጽምን ስለዝኾነት።

እዚ ማለት ከአ ንሕና ኤርትራውያን፤ ንኾርዓሉን ንሕበነሉን ታሪኽ ከምዘለና ዘጠራጥር ከምዘይኮነ፤ እዚ ታሪኽዚ ከአ ዝምህረና ኣገዳሲ ጉዳይ እውን ከምዘሎ ኣይረሳዕናን ክንርስዕውን ኣንኸእልን ኢና ማለት እዩ። ካብ ታሪኽና ብዙሕኳ ንመሃር እንተኾና፤ እቲ ቀንዲ ክንወስዶ ዝግባኣና ትምህርቲ ግን ንሕና ኤርትራውያን ኣብ ክሊ ኤርትራዊ ሃገራዊነት ኣብ እንዓስለሉ እዋን ቅያ እንሰርሕ፤ ካብ ኤርትራዊ ሃገራዊነት

ፊልክት ከንብል ወይ ኣብ ዋጋ ዕዳጋ ከነእትዎ እንከለና ድማ ብዙሓት ዕድላት ዘምልጡና ህዝቢ ምዃና ተማሃርና ከንከውን ይግበአና እንተብልና ካብ ሓቂ ዝረሓቐ ኣዘራርባ ኣይመስለንን። ርሑቕ ከይከድና ድማ ምስጢር ዓወት ሃገራዊ ሓርነታዊ ቃልስናን ምውሓስ ሃገራዊ ልዑላውነትናን፤ ኤርትራዊ ሃገራውነትን እቲ ኣብኡ ዝተመሰረተ ሃገራዊ ሓደነትናን እዮም። ስለዝኾነ ድማ እዚ ሎሚ ሃገራዊ ክብርና ንምምላስ እንክይዶ ቃልሲ ምእንቲ ከንዕወት፤ ብዙሕ መስዋእቲ ዝተኸፈሎ ሃገራዊ ሓደነትና ዓቂብና ነቲ ናይ ትማሊ ታሪኽና ምድጋም ከምዘድልዮና ዘጠራጥር ኣይኮነን። እቲ ሓቂ ነሱ እንከሎ ግን ኣብ ዝሓለፉ ሓደይት ዓመታት፤ ብዝተፈላለዩ ምክንያታት፤ ብፍላጥ ይኹን ወይውን ብዘይፍላጥ፣ እቲ መሰረት ሃገራዊ ሓደነትና ዝኸርኩሎን ታሪኽ ገድልና ዘጸልጥን ተርእዮታት ብዝገባእ ከንብድህ ጸኒሕን ከንብል ኣይከኣልን እዩ። ሓሶት እንተ ተደጋጋሙ ሓቂ ይመስል ከም ዝበሃል ከኣ ገለ ሓደይት ኤርትራውያን ግዳይ ናይዚ ኣሉታዊ ጎረቤት ክኾኑ ክኢሎም እዮም። እዚ ክቕየር ኣለዎ።

ሎሚ ድሕሪ ዳርጋ ሰለስተ ዓሰርተ ዓመታት እታ ናይ ወለዶታት ክቡር ህይወት ከፊልና፣ ኣብ 24 ግንቦት 1991 ነጻነታን ልዑላውነታን ዘውሓስናላ ሃገርና፤ ግን ከኣ ጌና ልዑላውነት ህዝባን ግዝኣት ሕግን ማሕበራዊ ፍትሕን ስለዘይተረጋገጹ፣ ሎሚ ኣብ ኣዝዩ ከቢድን ሓደገኛን ፖለቲካውን ማሕበራውን ቁጠባውን ቅልውላው ተሸኽላ ምህላዎን፤ ካብኡ ሓሊፉውን ንህላዌኣን ንቀጻልነታን ዝፈታተኑ ብድሆታትን ሓደጋታትን ኣብ ልዕሊኣ የንጸላልዉ ምህላዎም ኩላትና እንፈልጦ ሓቂ እዩ። እዚ ድማ ንሕና ኤርትራውያን ጥራይ ዘይኮነ፣ ካብና ሓሊፊውን ኩሉ ናይ ርሑቕን ናይ ቀረባን ተዓዛቢ ዝፈልጦ ሓቂ ስለዝኾነ ብዛዕብኡ ምዝራብ ኣድላይነት የብሉን። የብሉን ጥራይ ዘይኮነ ሎሚ ንኤርትራውያን ሃገርና ኣብ ከምዚ እባ ኣላ ከምቲ እባ ኣላ ኢልካ ምዝራብ ዳርጋ ንቀባራይ ምርዳእ እዩ ዝኸውን። ብሓጻሩ ድማ ብዛዕባ ሽግራት ምዝራብ ይኣክል። ኣብ ከንዲኡ ግን ብዛዕባ መፍትሒ እስከ ንዛረብ ዝበሃለሉ ግዜ ኢና በጺሕና ኣለና።

ብዛዕባ መፍትሒ ቅድሚ ምዝራብና ግን ብዛዕባ ኣብቲ እንደልዮ መፍትሒ ክብጸሓና ዝኸእል መንገዲ ከንዛረብ ከድልዎና እዩ። መፍትሒ ድማ ካብናን ብኣናን ጥራይ ስለዝኾነ፤ ነብስናን ኣካይዳናን ከይመርመርና ብዛዕባ መፍትሒ ከንዛረብ ንኸእል ኢና ኢልካ ምሕሳብ ብረኢቶይ ምስ የዋህነት ጥራይ እዩ ክሕሰብ ዝኸእል። ሓባእ ቁሰሉ ሓባእ ፊውሱ ከም ዝበሃል ድማ ጉዕዞና ከንግምግም፤ ብዛዕባ ጉድለታት ድማ ብግልጺ ከንዛረብ ከድልዮና እዩ። ብሕጻር ዝበለ ኣዘራርባ፤ ንሽግራትናን ንብድሆታት ፊት ንፊት ከንግጠምም ቁሩባት ከንከውን ይግበአና ። እንተዘይኮይኑ ግን ካብ ዕንክሊል ከንወጽእ ዘለና ዕድል ኣዝዩ ድሩት ምዃኑ ከንፈልጥ ይግባእ።

ሓደ ዓቢ ብድፍራት ድማ ከንምልሶ ዝግበአና ዝመስለኒ ሕቶ ግን ኣሎ። ንሱ ድማ ከምቲ ኣቐዲሙ ዝተባህለ፤ ትማሊ ትማሊ ኣንጻር ሓደላን ተቓሊስና፤ ቅዶ ሰሪሕና ሃገርና ነጻ ዘውጸእና ህዝቢ እንከለና፤ እንታይ ደኣ ወራዳና ስለዘሎ ኢና ነዚ ኣቲናዮ ዘለና ሃገራዊ ውርደት ንጸውር ዘለናን መስሓቕ ካልኣት ኮይንና ዘለና ኢልና እስከ ንመራመር፤ ንነብስና ኸኣ ንሕተት። ትማሊ ትማሊ፣ ኣብ ግዜ ብረታዊ ቃልሲ ብዝሰራሕናዮ ቅዶ ክብርን ኣድናቕትን ናይ ዓለም ከምዘየትረፍና፣ እንተላይ ናይቶም ጸላእትና እንብሎም ዝነበርና፤ ናይ ጅግነትን ናይ ጸንዓትን ናይ ተወፋይነትን ናይ ሃገራዊ ፍቕርን መዓርግ ብክብሪ ከምዘይተሸለምና፣ ሎሚ ደኣ እንታይ ስለዝወረደና ኢና ኣብዛ ንነብረላ ዘለና ዓለም ኣብ ሓጺር እዋን ክልተ ግዜ ዝተረኣና?

እዚ ሕቶዚ ሕቶ ናይ ነፍሲ ወከፍ ኤርትራዊትን ኤርትራውን ሕቶ ምዃኑ ዘጠራጥር ኣይኮነን ኢላ እየ ዝኣምን። በብመገድና ከኣ ነናትና መልሲ ከምዝህልወና ዝሰሓት ኣይኮነን። እዚ ድማ ኣወንታዊ እኳ እንተኾነ እኹል ግን ኣይኮነን። እዚ ማለት ድማ እቲ ሕቶ ሓባራዊ ሕቶ ስለዝኾነ ሓደ ሓባራዊ መልሲ እዩ ዘድልዮና ዘሎ ማለት እዩ እሞ እስከ ዓው ኢልና ነንበይንካ ምሕሳብ ይኣክል ንበል። ምክንያቱ ነናትና ሃገር ዘይኮነ ሓንቲ ናይ ኩላትና ሃገር እያ ዘላትና። ኤርትራ ድማ ልክዕ ከም ፍዮሪ ሕብራዊት ትኹን ደኣምበር ሓንቲ ህይወት እዩ ዘለዎ። ሓንቲ ናይ ፍዮሪ ተኸሊ ብህይወታ እንተልያ በቶም ዝተዓደለቶም ሕብርታታ ትምዕርግ፣ ህይወት እንተዘይልዩዎ ድማ ቆጽልታታ ይረግፉ፣ እቶም ሕብርታታውን ይሃሱ እሞ ኣማሰይኡ ድማ ይረግፉ፣ ድሕሪ ቁሩብ ግዜ ድማ እታ ተኸሊ ባዕላ እውን ትወድቅ። ሃገር ድማ ልክዕ ከም ተኸል እያ፤ ቀጻሊ ከንክን ከኣ የድልዎ። እዚ ከንክን እዚ ድማ ነቲ ንሳ ዝቐመትሉ ዓንዲ፣ ማለት ኤርትራዊ ሃገራውነት ምኹስካስን ከም ብሌን ዓይንና ምሕላውን እምበር ካልእ ምስጢር የብሉን።

እስከ እምበኣር ኣብታ ቀንዲ እንታይ እዩ ወራዲና ትብል ሕቶ ንመለስ። ትማሊዶ ኣይኮነን ብሓደ ኮይንናን ብሓደ ድምጺ ባዕዳዊ መግዛእቲ ክኸትም ኣለዎ ምስ በልና ነቲ ብቁጽሪ ዕስራ ዕጽፍና፡ ብኣጽዋር ድማ ኣዘዩ ዝበልጸና ጸላኢ ካብ መሬትና ሓግሒግና ጸራራግና ዘውጸእናዩ? እሞ ኸኣ ኣብ መብዛሕቲኡ እዋን ብገዛእ ኣጽዋሩ። ንሱዶ ኣይነበረን ናይ ትማሊ ናይ ሓርነታዊ ቃልሲ ታሪኽና? እቲ መልሲ ብሓንቲ ቃል ሓደ ኮይንካ እምቢ ንባዕዳዊ መግዛእቲ ምባል እዩ ነሩ። ዝኸፈልና ከፊልና ከኣ ተግባራትና። ሎሚ ድማ ትኸፋእ ትጸብቕ፤ ናትና እንብላን ኣብ ዓለም እንጽዋዓላን ሃገር ኣላትና፤ ሓርነት መስርሕ ስለዝኾነ ድማ እቲ ዝተረፈ ንምምላእ እነሆ ንቃለስ ኣለና።

ወረ ብቅድሚኡኸ መግዛእቲ እንግሊዝን ሃይለ ስላሴን ተመሻጠርም ንሃገርና ኣብ ክልተ ክመቐልዎ ዝኣለምዎ ሽርሒ እቶም ናይቲ እዋን እቲ ወለዶ ኣይንፈላለን ስለዝበለዶ ኣይኮነን እቲ ውዲት ዝፈሸለ እሞ ኤርትራ ሓንቲ ሃገር፣ ህዝባ ድማ ሓደ ህዝቢ ኮይኖም ዝቐጸሉ። እቲ ወለዶ እቲ ከምኡ እንተዘይገብር ነሩ፡ እቲ ድሕሩ ዝተባረዐ ሰውራ ምተሓሰበዶ ነሩ? እንድዲ። ንሕና ድማ ሎሚ ገሌና ኢትዮጵያውያን ገሌና ድማ ሱዳናውያን ኮይንና ምሃለና ነርና። ኤርትራ ጥራይ ዘይኮነት ድማ ቀርኒ ኣፍትሪቃ እውን መልከዓ ተቐይሩ ምሃለዎ ነሩ። እቲ ውዲት እቲ ግን ሳላ ጀጋኑ ቀዳሞት ወለድና ደኣ ፊሸሉ እምበር ዘይግበር ወይ ድማ ኣብ ካልእ ከባቢታት ናይ ዓለም ዘይተገብረ እንተመሰሉና የዋህነት እዩ። እነሆ እንዶ ልዕሊ 50 ሚልዮን ዝኸውን፤ ወረ ኸኣ ሓደ ቋንቋ ዝዛረብ ህዝቢ ኩርዲስታን ኣብ እንታይ ዓይነታት ይነብር ከምዘሎ ንሪኦ ኣለና። ግዜ ምጥፋእ ከይከውን እምበር ናይ ፍልስጤምን ካልኦት ኣብነታት እውን ክንጠቅስ ምኻኣልና ነርና ግን ኣብ ጉዳይና ንመለስ።

እሞ ሕጂ ደኣ ስለምንታይ ኢና ብሓደ ኮይንና ነቲ ቅድሚ ሕጂ ዝተደግመ ታሪኽና እንደገና ዘይንደግም እሞ ሕጊ ኣልቦነት ይኣክል፤ ክኸትም ኣለዎ ኢልና ንሃገርና ኣብ ክንዲ ብሰብ ብሕጊ ትግዛእ ሃገር ዘይንገብራ? ንል መገዲ ገዲፍና ከም ደቂ ሓንቲ ሃገር ሓደ ኮይንና እንተ ተላዒልና፤ ዝግግተና ሓይሊ ምሃለዎዶ ነሩ። እቲ መልሲ ኣብ ናይ ትማሊ ታሪኽና ኣሎ። ናይ ትማሊ ታሪኽና ድማ ባዕሉ ህያው ምስክር እዩ። ቅድሚ ሎሚ ዝተፈተነ መድሃኒት ካብ ምውሳድ ሰጋእ ዘብለና እንታይ ኮን ይኸውን? ብሪኢቶይ ነታ ምስጢር ዓወትናን ህላዌናን ዝኾነት ሓድነትና ብግቡእ ስለዘይግብናና እምበር ካልእ ምክንያት የልቦን ዝብል እምነት እዩ ዘለኒ። ንሃገራዊ ራእይን መንነትን ሓድነትን መሰረቱን ፍልስፍንኡን ዝይገበረ ደንበ ተቐውሞ ድማ ህዝቢ ከዕስልን ከበራብርን ከለዓዕልን ኣይክእልን እዩ። እዚ ካብ ኮነ ድማ፤ ይውሓዱ ይብዝሑ፡ ገለ ኤርትራያን፤ ኣብ ናይ ተስፋ ምቕራጽ ስምኢት ክኣትዉን ግዳይ ኣዕነውቲ ዝንባሌታት ክኾኑን ክገርመና ኣይግበሉን እዩ። ዓዲዚ ግዚያዊ ናይ ተስፋ ምቕራጽ ስምዒት ግን ተስፋ ዝመልስ ኣካይዳ እንተደኣ ኣተኣታቲና ብቐሊሉ ክንስዕር ከም እንኸእል ዋላ ንሓንቲ ደቂቕ ክንጠራጠር የብልናን። ንሱ ግደፍ ሎሚ ድሕሪ ጅግንነታዊ ሓርነታዊ ቃልስን ታሪኻዊ ዓወትን፤ ቀደም እውን ኣብ ሓምሳታት ተፈቲኑ ኣይተግወተን።

እምበኣር ሎሚ ካብ ዝተፈላለዩ ኩርናዓት ናይ ዓለም መጻና ኣብዚ ኣብ ክለ ሃገራዊ ራእይን ኤርትራዊ ሃገራውነት ተኣኪብና ዘለና፣ ውድብ መሳርሒ ደኣምበር ዕላማ ከምዘይኮነ ብግብሪ ንምርኣይ፣ ናይ ሓደ ዓመት ጽዑቕ ዘተን ክትዓትን ድሕሪ ምክያድ፤ ዝፈላልየና ራእይ ይኹን ዕላማ፣ ወይውን ስትራተጂ ዘይምህላዉ ኣብ ናይ ሓባር ዕግበት ምስ በጻሕና፣ ከምኡ ካብ ኮነ ድማ ነንበይንና ኮይና ንቕጽለሉ ኣብነት ይኹን ምክንያት የለን ኢልና ብምእማን፤ ንዝዝነበርናሉ ውድብ ይኹን ማሕበር ኣፍሪስና ሓደ ሃገራዊ ራእይን ቃናን ትሕዝቶን ዘለዎ፤ ሰፊሕ ህዝባዊ መሰረትን ክህልዎ ዝኸእል ሓደ ውደባ፤ ውድብ ንበሎ ምንቅስቓስ ንበሎ ብዘየገድስ፤ ንክንምስርት ነቲ ንዳርጋ ሓደ ዓመት ዝቐጸለ ናይ ሓባር ስራሕ ኣብ መደምደምትኡ ከነብጽሖን፣ ነዚ ዘለናዮ መድረኽን ብድሆታቲን ዝበቅዕ ሓደን ድልዳልን ውድብ ምምስራትና ንህዝብና ብወግዒ ክንእውጅ፣ እዚ ሓድሽ ውዳብዚ ዝቐመጡ ራእይን መትከላትን፤ ዝመሓደረሉ ሕግን ስርዓትን ከነጽድቕ፣ ኣብ ሃገርና ክቐውም እንደልዮ ቅዋማውን ዲሞክራሲያውን ምሕደራ ክውን ምእንቲ ክኸውን ከወውተና ዝኸእል ስትራተጂ ክቅይስ ብቕዓት ዘለዎ መሪሕነት ድማ ብዲሞክራሲያዊ ኣገባብ ንክንመርጽን እዩ።

ብዛዕባ እዚ ጉባኤኛታት ብዕምቀት ክዝትዩሎምን ክካታዒሎምን ተባሂሎም ኣብ መንጎና ብዝርከቡ ከላታት ዝተዳለዉ ዝርዝር ንድፍታት ቐሪም ስለዘለዉ ካብዚ ንላዕሊ ኣብ ዝርዝር ምኻድ ኣየድልን እዩ። ንመደምደታ ክኸውን ግን ብዛዕባ ነዚ መስራቲ ጉባኤና ኣብ እነካይደሉ ዘለና እዋን ኣብ ቅድሚና ተገቲርም ዝረኣዩ ዘለዉ ብድሆታትን ዕድላትን ቅሩብ ክዛረብ እሞ መድረኽ ንዋናታቲ ክገድፍ።

እዚ መስራቲ ጉባኤ'ዚ ኣብ ኣዝዩ ፍሉይ ታሪኻዊ ኩነታት ይካየድ ምህላዉ ፍሉይ ኣጉዳዮች ይህቡ።

ቀዳማይ፤ ዋሳኳ ኩሉ ኤርትራዊ ዝፈልጦ ሓቂ ስለዝኾነ ኣብ ዝርዝር ኣቲኻ ምዝራብ ዘይድልዮ እንተኾነ፣ ብሕጻር ዝበለ ግን ሃገርና ሎሚ ድሕሪ ዳርጋ ሰላሳ ዓመት ናይ ሃገራዊ ናጽነት ጌና ብዘይ ሕግን ስርዓትን ክትመሓዳር ምጽናሓን ምህላዎን ኣብ ዘሰገሱ ከቢድ ፖለቲካውን ማሕበረ ቁጠባውን ቅልውላው ምህላዎ እዩ። እዚ ዝነግረና ነገር እንተልዩ ድማ፤ ግዜ ምብኻን ገዲፋን ኣብ ዕላማን ኣብ ዕላማ ጥራይን ክነትኩር ከምዘለና እዩ።

ካልኣይ፤ ምስቲ ቀዳማይ ዝዛመድ ኮይኑ ብሰንኪ እቲ ኣብ ደንበ ተቃውሞ ንጥያቄ ዓመታት ሰፊኑን ዝጸነሐን ዘሎን ፈላጊ ፖለቲካን ናይ ሓባር ራእይ ዘይምህላውን፣ ንመጻኢ ኤርትራን ንጥያቄት ህዝቢ ኤርትራ ዝፈታተኑ ተርእዮታት በትን በትን ዝቕልቀሉሉ ዘለዉ እዮን ምዃኑ እዩ።

ሳልሳይ፤ ስለዝጸልወና ብደረጃ ዞባ ቀርኒ ኣፍሪቃ እንተ ርኢና፤ ዋሳኳ ድሕሪ እቲ ህዝቢ ኤርትራ ብታሕጓስን ብተሰፋን ዝተቐበሎ ስምምዕ ሰላም ኤርትራን ኢትዮጵያን፣ እቲ ህዝቢ ኤርትራ ዝተጸበዮ ንቡር ኣይመለስ ደኣምበር፤ ዋሳኳ ኣብ ዞባና መልክዑ ዝቐየረ ናይ ዘይምርግጋእ ሓደጋታት የንጸላልዉ እነትሃለወ፤ እቲ ብሰንኪ ኩነታት ናይ ወራር ዶ እንታይ መይዶ ዝብል ምስምስ ምብቕዑ፤ ንገዛእ ርእሱ ሓደ ኣወንታዊ ክስተት ምዃኑ፤ በቲ ኣብ ኤርትራ ዝቕልቀል ዘሎ ህዝባዊ ምንቅስቃስ ክንሪኦ ንክእል ኢና። ኣብ ርእሲኡ ኸኣ ምልዓል ናይቲ ኣብ ልዕሊ ኤርትራ ተበይኑ ዝነበረ ኣህጉራዊ እገዳ፣ ነቲ ስርዓት ሓደ ካብቶም ክሳብ ሎሚ ኣካይድኡ ምክኑይ ንምምምሳል ክምዝምዞም ዝጸነሑ መመኸነይታታት ነፊጉዎ፤ ንህዝባዊ እምቢታ ድማ ዝሓሸ ኩነታት ፈጠሩሉ፤ ድሮውን ምልክታት ንርኢ ኣብ ዘለናሉ መድረኽ ኣቲና ምህላውና እዩ።

ኣብ መደምደምታ፤ ንሕና እቶም ክሳብ ትማሊ ኣባላት ናይተን ሎሚ ህላዌኤን ዘብቀዎ፤ ማለት ዘየለዎ ውድባትን ማሕበራትን ዝነበርና፣ መቃለሲ ክኾናና ኢልና ዝመስረትናየን ትካላትና ኣፍሪስና ሓደ ሓድሽ፤ ንጹር ሃገራዊ ራእይ ዝውንን፤ ሰፊሕ ህዝባዊ መሰረት ክህልዎ ዝክእል ውዳቤ ክንምስርት ኣለና ዝብል ታሪኻዊ ውሳኔ ቅድሚ ምውሳኔና፣ ኣብ መስርሕ ምድላው ካብ ዝተዛረብናሎምን ናይ ሓባር ርድኢት ከኣ ዘጥረናሎም፤ ነዚ መስራቲ ጉባኤዚ ድማ መበገሲ ባይታ ክኾኑና ይክእሉ እዮም ካብ ዝብል እምነት ተበገሲ ገለ ገለ ነጥብታት ክጠቕስ፡

1. ብሰንኪ እቲ ንኣስታት 30 ዓመታት ዝቐጸለን ዘሎን ዘይንቡር ምሕደራን ካልኣት ርቓሒታትን እቲ ንኣማእት ዘመናት ዘቐጸረ ኤርትራዊ ስነት መሰረት ዝገበረ፣ ኣብ ክሊ ሃገራዊ ሓርነታዊ ቃልሲ ድማ ኣብ ዝለዓለ ጥርዙ ዝበጸሐን ኤርትራዊ ሃገራዊ መንነትን ንዑኡ መሰረት ዝገበረ ሃገራዊ ሓድነትን ኣብ ፈተና ከእትዉ ዝህቅኑ ተረዮታት ይቕልቀሉ ምህላዎምን እዚ ብእዋኑ እንተዘይተበደሁ ድማ ንለውጢ ዕንቅፋት ይከውን ጥራይ ዘይኮነ፤ ብዓብዩ እውን ንህላዌ ሃገር ዓቢ ሓደጋ ምዃኑ ናይ ሓባር ኣረዳዳ ዘለና ምዃኑ ምርኣይ፡

2. እቲ ምእንቲ ልዕልና ህዝብን ግዝኣት ሕግን ዝካየድ ቃልሲ ፍትሓዊ እኳ እንተኾነ፣ ብዘይ ንጹር ሃገራዊ ራእይን ሃገራዊ ሓድነትን ናይ ዓወት ስትራቴጂን ኣብቲ እንደልዮ መዕለቢኡ ክበጽሕ ስለዘይክእል፣ እዚ ሓድነትዚ ድማ መሰረቱን ዝቐመሉ ዓንድን ኤርትራዊ ሃገራዊ መንነትን ስለዝኾነ፣ ነዚ መንነትዚ ዝፈታተኑ ተርእዮታት ክንብድሆምን ክንቃለሶምን ሓላፍነት ከምዘለና ምርኣእ፡

3. እቲ እንቃለሰሉ ዘለና ምርግጋጽ ህዝባዊ ልዑላውነት ንጹር ራእይን፤ ዓወት ዘረጋገጽ ናይ ቃልሲ ስትራጂ ምቕያስ ኣድላዩ ምኻኑ ድሕሪ ምርኣይ፣ ካብኡ ብምብጋስ ድማ ፍሉይነት ናይዚ ዘለናዮ ናይ ቃልሲ ምዕራፍ ብግቡእ ምልላይ። እዚ ማለት ድማ ከምቲ ኣቐዲሙ ዝተባህለ ውሽጥን ግዳምን ዘራኽብ ድልድል ምህናጽን ህዝባዊ ምልዓል ዝረጋገጹ ስትራቴጂ ምቕያስን ኣድላዩ ምዃኑ ምእማን። ብኻልእ ኣዘራርባ፣ ናይ ቃልሲና ዕላማ ናይ ለውጢ ኩነታት ምፍጣርን ሰላማውን ኣሳታፍን ናይ መሰጋገሪ ምውሓስ ጥራይ ምዃኑ ብንጹር ምእማን፣ እዚ ንክረጋገጽ ድማ ኩሎም ኣብ ሓድነት ኤርትራን ህዝባን ኣድላይነት ለውጥን ዝኣምኑ ኤርትራውያን፤ ፖለቲካውን ኣይድዮለጂካውን ድሕረባይትኦም ወይ ዝንባሌኦም ብዘየገድስ ብሓባር ክቃለሱ ዘክእሎም ባይታ ምፍጣር ከምዝግባኣና ምእማን። እዚ ማለት ድማ ዘይእዋናዊ ፖለቲካዊ ፍልልያት ኣወንዚፍካ ለውጢ ንምርግጋጽ ብሓባር ምቕላስ ማለት እዩ።

4. ኣብ ውሽጢ ሃገር ኮይኖም ብስቴር ምስ ዝቃለሱ ናይ ለውጢ ሓይልታት ናይ መራኸቢ ድልድል ምፍጣር፣ ምስኡ ብሓባር ብምስራሕ ኣብ ውሽጢ ሃገር ስሩዕ ህዝባዊ ምልዓል ንምፍጣር ዝዓለመ ስትራቴጂ ምቕያስ ኣብ ቀዳማይ ኣጀንዳ ምስራዕ፤

5. ራእይና ልዑላውነት ሕዝቢ ዝረጋገጸላ፣ ልዕልና ሕጊ ዝግበላ፣ ብቅዋም እትመሓደር ኤርትራ ክውን ምግባር ኮይኑ ናይ ቃልሲ ስትራቴጂ ግን ነዞም ዝሰዕቡ ተማላላእቲ ዝኾኑ ናይ ቃልሲ ምዕራፍት ብንጹር ከለልን ክፈልን ይግባእ። ንሶም ድማ ምርግጋጽ ለውጢ፣ ምውሓስ ኣሳታፍን ሰላማውን ናይ መሰጋገሪ መድረኽ፣ ምትካል ቅዋማውን ዲሞክራሲያውን መንግስቲ ኢልና ንፈልዮም። ነፍሲ ወከፍ ምዕራፍ ድማ ነፍቱ ናውትን ስትራቴጂን የድልዮ። ካብዚ ብምብጋስ ድማ ኣብዚ ዘለናሉ መድረኽ፣ መድረኽ ናይ ቀዳማይ ምዕራፍ ብምኻኑ ዜጋታት ይኹኑ ፖለቲካዊ ሓይልታት ኣብ ናይ ፖለቲካን ናይ ኣይድዮሎጂን ፍልልያት ወይ ኣብ ካልእ ምስ ናይ ስልጣን ቁሩቁስ ዝተሓሓዙ ጉዳያት ዝጽመዱሉ ዘይኮነ ንህዝባዊ ምንቅስቃስ ዝሕግዝ ኣሳታፊ ፖለቲካዊ ባይታ ምፍጣር ዝድለዩሉ እዋን እዩ ዝብል ናይ ሓባር እምነት ከምዘለና ምርኣይ። ግደ ናይቲ ኣብ ግዳም ኮይኑ ዝቃለስ ዘሎ ህዝብን ውድባቱን ማሕበራቱን ናይ ሜድያ ትካላቱን ከኣ ኣካል ናይቲ ኣብ ውሽጢ ሃገር ዝካየድ ቃልስን ደገፍቱን ደኣምበር መታካእትኡ ወይ ካብኡ ነጻልካ ክረኤ ዝኸእል ከምዘይኮነ ብንጹር ኣሚኑ፤ ብኡኡ መሰረት ከምዝቃለስ ምግባር፤

6. ሓይልታት ምክልኻልን ጸጥታን ኤርትራ፤ ንህላዌ ኤርትራን ንልዑላውነታን ከቢድ ዋጋ ዝኸፈሉን ገናውን ዝከፍሉ ዘለዉ ኣካል ህዝቢ ብምኻኖም ኣብዚ ታሪኻዊ ምዕራፍዚ ኣብ ጎረ ህዝብን ሃገርን ክስለፉ ብግልጽን ብቐጻልን ምጽዋዕ፤

7. እዞም ውድባትናን ማሕበራትናን ኣፍሪስና ብውልቀ ኣባልነት ጥራይ እንጽምበር ሓደ ሰፊሕ ህዝባዊ መሰረት ክህልዎ ዝኸእል ዘለዎ ውድብ ንምምስራት ዝተሰማዕና ዜጋታት ካብዚ ናይ ሓባር ርድኢት እዚ ብምግባስ ብምሉኡ ድልየትናን ብብውልቅና ዝመጸእና ምኻና ምንጻር።

ጽን ኢልኩም ስለዝሰማዕኩምኒ የቐየለይ

ዓወት ንተቓላሳይ ህዝቢ ኤርትራ

ክብርን ዝክርን ንስውኣትና

ዕውት ጉባኤ ይግበረልና

ጽን ኢልኩም ስለዝሰማዕኩምኒ ከኣ የቐንዩለይ

ሱሌማን ኣ/ ሑሴን